

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ prathamah sargah ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ prathamah sargah ॥

hanumantaṃ praśasya śrīrāmakartṛkastasya pariṣvaṅgaḥ
samudratarāṇārthaṃ tasya cintākarāṇaṃ ca

śrutvā hanūmatō vākyam
yathāvadabhibhāṣitam |
rāmaḥ prītisamāyuktō
vākyamuttaramabravīt || 6.1.1 ||

kṛtaṃ hanūmatā kāryam
sumahad bhuvi durlabham |
manasāpi yadanyēna
na śakyaṃ dharaṇītalē || 6.1.2 ||

nahi taṃ paripaśyāmi
yastarēta mahōdadhim |
anyatra garuḍād vāyō -
ranyatra ca hanūmataḥ || 6.1.3 ||

dēvadānavayakṣāṇāṃ
gandharvōragarakṣasām |

apradhr̥ṣyāṃ purīṃ laṅkāṃ
rāvaṇēna surakṣitām || 6.1.4 ||

praviṣṭaḥ sattvamāśritya
jīvan kō nāma niṣkramēt |
kō viśēt sudurādharṣām
rākṣasaiśca surakṣitām || 6.1.5 ||

yō vīryabalasampannō
na samaḥ syāddhanūmataḥ |
bhṛtyakāryaṃ hanumatā
sugrīvasya kṛtaṃ mahat |
ēvaṃ vidhāya svabalaṃ
sadṛśaṃ vikramasya ca || 6.1.6 ||

yō hi bhṛtyō niyuktaḥ san
bhartrā karmaṇi duṣkarē |
kuryāt tadanurāgēṇa
tamāhuḥ puruṣōttamam || 6.1.7 ||

yō niyuktaḥ paraṃ kāryaṃ
na kuryānnṛpatēḥ priyam |
bhṛtyō yuktaḥ samarthaśca
tamāhurmadhyamaṃ naram || 6.1.8 ||

niyuktō nṛpatēḥ kāryaṃ
na kuryād yaḥ samāhitaḥ |
bhṛtyō yuktaḥ samarthaśca
tamāhuḥ puruṣādhamam || 6.1.9 ||

tanniyōgē niyuktēna

kṛtaṃ kṛtyaṃ hanūmatā |
na cātmā laghutāṃ nītaḥ
sugrīvaścāpi tōṣitaḥ || 6.1.10 ||

ahaṃ ca raghuvaṃśaśca

lakṣmaṇaśca mahābalaḥ |
vaidēhyā darśanēnādya
dharmataḥ parirakṣitāḥ || 6.1.11 ||

idaṃ tu mama dīnasya

manō bhūyaḥ prakarṣati |
yadihāsya priyākhyātu -
rna kurmi sadṛśaṃ priyam || 6.1.12 ||

ēṣa sarvasvabhūtastu

pariṣvaṅgō hanūmataḥ |
mayā kālamimaṃ prāpya
dattastasya mahātmanaḥ || 6.1.13 ||

ityuktvā prītiḥṣṭāṅgō

rāmastaṃ pariṣasvajē |
hanūmantaṃ kṛtātmānaṃ
kṛtakāryamupāgatam || 6.1.14 ||

dhyātvā punaruvācēdaṃ

vacanaṃ raghusattamaḥ |
harīṇāmīśvarasyāpi
sugrīvasyōpaśṛṇvataḥ || 6.1.15 ||

sarvathā sukṛtaṃ tāvat
sītāyāḥ parimārgaṇam |
sāgaraṃ tu samāsādyā
punarnaṣṭaṃ manō mama || 6.1.16 ||

kathaṃ nāma samudrasya
duṣpārasya mahāmbhasaḥ |
harayō dakṣiṇaṃ pāraṃ
gamiṣyanti samāgatāḥ || 6.1.17 ||

yadyapyēṣa tu vṛttāntō
vaidēhyā gaditō mama |
samudrapāragamanē
harīṇāṃ kimivōttaram || 6.1.18 ||

ityuktvā śōkasambhrāntō
rāmaḥ śatrunibarhaṇaḥ |
hanūmantaṃ mahābāhu -
statō dhyānamupāgamat || 6.1.19 ||

|| ityārṣē śrīmadrāmāyaṇē vālmikīyē ādikāvye
yuddhakāṇḍē prathamah sargaḥ ||